



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 27-11-2025

സമയം 06.45 AM

പ്രധാന വാർത്തകൾ

- രാഷ്ട്രപതി ദ്രൗപദി മുർമു ഇന്ന് ഒഡീഷയിൽ. ഒഡീഷ നിയമസഭയുടെ ശൈത്യകാല സമ്മേളനത്തെ രാഷ്ട്രപതി അഭിസംബോധന ചെയ്യും.
- ഇന്ത്യൻ ബഹിരാകാശ സ്റ്റാർട്ടപ്പായ സ്കൈവൂട്ടിന്റെ ഇൻഫിനിറ്റ് ക്യാമ്പസ് പ്രധാനമന്ത്രി നരേന്ദ്രമോദി ഇന്ന് ഉദ്ഘാടനം ചെയ്യും.
- സംസ്ഥാനത്ത് SIR നടപടികൾ ത്വരിത ഗതിയിൽ; ഒരു കോടി 37 ലക്ഷത്തിലധികം എന്യൂമറേഷൻ ഫോമുകൾ ഡിജിറ്റൈസ് ചെയ്തതായി മുഖ്യ തിരഞ്ഞെടുപ്പ് ഓഫീസർ ഡോ. രത്തൻ U കേൽക്കർ.
- തദ്ദേശ തിരഞ്ഞെടുപ്പിന് പോളിങ്ങ് സ്റ്റേഷനുകൾ ഒരുക്കൽ സംസ്ഥാനത്ത് പുരോഗമിക്കുന്നു.
- സംസ്ഥാന സ്പഷ്യൽ സ്കൂൾ കലോത്സവം ഇന്ന് മലപ്പുറം തിരുരിൽ ആരംഭിക്കും.
- സയ്യിദ് മുഷ്താവ് അലി ട്വന്റി 20 ക്രിക്കറ്റ് ടൂർണ്ണമെന്റിൽ കേരളത്തിന് വിജയത്തുടക്കം.

വാർത്തകൾ വിശദമായി

രാഷ്ട്രപതി ദ്രൗപദി മുർമു രണ്ട് ദിവസത്തെ ഒഡീഷ-ഉത്തർപ്രദേശ് സന്ദർശനത്തിന് ഇന്ന് പുറപ്പെടും. ഒഡീഷ നിയമസഭയുടെ ശൈത്യകാല സമ്മേളനത്തെ രാഷ്ട്രപതി ഇന്ന് അഭിസംബോധന ചെയ്യും.

ന്യൂസ് ഡെസ്കിൽ നിന്ന് കൂടുതൽ വിവരങ്ങൾ

.....(വോയ്സ്)...

MLA യായി രാഷ്ട്രീയ ജീവിതം ആരംഭിച്ച ശേഷം രാഷ്ട്രപതിയായി മുർമു ഓഡീഷയിൽ തിരികെ എത്തുന്ന ചരിത്ര ദിവസമാണ് ഇന്ന്. 2000, 2004 വർഷങ്ങളിൽ റായ് രംഗ്പൂരിൽ നിന്ന് രണ്ട് തവണയാണ് ദ്രൗപദി മുർമു നിയമസഭയിലേക്ക് തിരഞ്ഞെടുക്കപ്പെട്ടത്.

ഓഡീഷ സന്ദർശനത്തിന് ശേഷം നാളെ ഉത്തർ ഉത്തർപ്രദേശിലെത്തുന്ന രാഷ്ട്രപതി ലക്നൗവിൽ വിവിധ പരിപാടികളിൽ പങ്കെടുക്കും. ഭാരത് സ്കൗട്ട്സ് ആൻഡ് ഗൈഡ്സിന്റെ വജ്രജൂബിലി ആഘോഷങ്ങളുടെ സമാപന ചടങ്ങിൽ പങ്കെടുക്കുന്ന രാഷ്ട്രപതി, 19-ാമത് ദേശീയ ജാംബൂരിയെയും അഭിസംബോധന ചെയ്യും.



ഇന്ത്യൻ ബഹിരാകാശ സ്റ്റാർട്ടപ്പായ സ്കൈറൂട്ടിന്റെ ഇൻഫിനിറ്റ് ക്യാമ്പസ് രാവിലെ 11ന് പ്രധാനമന്ത്രി നരേന്ദ്രമോദി വീഡിയോ കോൺഫറൻസിങ് വഴി ഉദ്ഘാടനം ചെയ്യും. ഉപഗ്രഹങ്ങളെ ഭ്രമണപഥത്തിലെത്തിക്കാൻ സാധിക്കുന്ന സ്കൈറൂട്ടിന്റെ ആദ്യത്തെ ഓർബിറ്റൽ റോക്കറ്റായ വിക്രം-1 അദ്ദേഹം അനാച്ഛാദനം ചെയ്യും.

ഡെസ്ക് റിപ്പോർട്ട്....
.....(വോയ്സ്).....

ഒന്നിലധികം വിക്ഷേപണ വാഹനങ്ങൾ രൂപകൽപന ചെയ്യുന്നതിനും വികസിപ്പിക്കുന്നതിനും സംയോജിപ്പിക്കുന്നതിനും പരീക്ഷിക്കുന്നതിനുമായി രണ്ട് ലക്ഷം ചതുരശ്ര അടി വിസ്തീർണത്തിൽ അത്യാധുനിക സൗകര്യങ്ങളോടെ ജോലിസ്ഥലം സ്കൈറൂട്ടിന്റെ ഇൻഫിനിറ്റ് ക്യാമ്പസിലുണ്ടാകും. എല്ലാ മാസവും ഒരു പരിക്രമണ റോക്കറ്റ് നിർമ്മിക്കാൻ ശേഷിയുള്ളവയാണിത്.

ഇന്ത്യൻ ഇൻസ്റ്റിറ്റ്യൂട്ട് ഓഫ് ടെക്നോളജിയിലെ പൂർവ വിദ്യാർത്ഥികളും ISRO ശാസ്ത്രജ്ഞരുമായ പവൻ ചന്ദനയും ഭരത് ധാക്കയും സ്ഥാപിച്ച ഇന്ത്യയിലെ സ്വകാര്യ ബഹിരാകാശ കമ്പനിയാണ് സ്കൈറൂട്ട്.

2022 നവംബറിൽ സബ് ഓർബിറ്റൽ റോക്കറ്റായ വിക്രം-എസ് വിക്ഷേപിച്ചതിലൂടെ സ്കൈറൂട്ട് ബഹിരാകാശത്തേക്ക് റോക്കറ്റ് വിക്ഷേപിക്കുന്ന ആദ്യത്തെ ഇന്ത്യൻ സ്വകാര്യ കമ്പനിയായി.



2030 കോമൺവെൽത്ത് ഗെയിംസിന് ആതിഥേയത്വം വഹിക്കാൻ ഇന്ത്യക്ക് അവസരം കിട്ടിയതിൽ പ്രധാനമന്ത്രി നരേന്ദ്ര മോദി രാജ്യത്തെ ജനങ്ങളെ അഭിനന്ദിച്ചു. കോമൺവെൽത്ത് ഗെയിംസിന്റെ ശതാബ്ദി ആഘോഷിക്കുന്നതിന് ഇന്ത്യ വേദിയാകുന്നത് ഏറെ സന്തോഷകരമാണെന്ന് അദ്ദേഹം സമൂഹ മാധ്യമ പോസ്റ്റിൽ പറഞ്ഞു.

2030 കോമൺവെൽത്ത് ഗെയിംസിന് ഇന്ത്യ വേദിയാകുന്നതിൽ കേന്ദ്ര ആഭ്യന്തരമന്ത്രി അമിത് ഷായും രാജ്യത്തെ പൗരന്മാരെ അഭിനന്ദിച്ചു. ഇന്ത്യയെ ആഗോള കായിക കേന്ദ്രമാക്കി മാറ്റാനുള്ള പ്രധാനമന്ത്രി നരേന്ദ്ര മോദിയുടെ കാഴ്ചപ്പാടിന്റെ തെളിവാണിതെന്നും അമിത് ഷാ പറഞ്ഞു.

ഗ്ലാസ്ഗോവിൽ നടന്ന 74 കോമൺവെൽത്ത് രാജ്യങ്ങളിലെ പ്രതിനിധികൾ പങ്കെടുത്ത യോഗത്തിലാണ് അഹമ്മദാബാദിനെ ഇന്നലെ വേദിയായി പ്രഖ്യാപിച്ചത്. ഇതിന് മുൻപ് കോമൺവെൽത്ത് ഗെയിംസിന് 2010 ൽ ന്യൂഡൽഹി വേദിയായിട്ടുണ്ട്.



ഇന്ന് ന്യൂഡൽഹിയിൽ മൂന്നാം ഇന്ത്യ-ഇന്തോനേഷ്യ പ്രതിരോധ മന്ത്രിമാരുടെ സംവാദത്തിൽ രാജ്യരക്ഷാ മന്ത്രി രാജ്നാഥ് സിങ്, ഇന്തോനേഷ്യൻ പ്രതിരോധമന്ത്രി സജ്ഹ്റീ സജാംസുദിനുമായി ചേർന്ന് സഹ-അധ്യക്ഷത വഹിക്കും.

പ്രാദേശിക സുരക്ഷാ വികസനങ്ങൾ അവലോകനം ചെയ്യുക, ബഹുമുഖ വിഷയങ്ങൾ ചർച്ച ചെയ്യുക, ഉഭയകക്ഷി പ്രതിരോധ സഹകരണം കൂടുതൽ ശക്തിപ്പെടുത്തുന്നതിന് പുതിയ മേഖലകൾ കണ്ടെത്തുക എന്നിവയെല്ലാം സംവാദത്തിൽ വിഷയമാകുമെന്ന് രാജ്യരക്ഷാ മന്ത്രാലയം പ്രസ്താവനയിൽ അറിയിച്ചു.

ഇന്നലെയും ഇന്നുമായി രണ്ട് ദിവസത്തെ സന്ദർശനത്തിനായാണ് ഇന്തോനേഷ്യൻ പ്രതിരോധമന്ത്രി ഇന്ത്യയിലെത്തിയത്.



പ്രത്യേക തീവ്ര വോട്ടർ പട്ടിക പുതുക്കൽ രണ്ടാം ഘട്ടം ആരംഭിച്ചതിനുശേഷം 50 കോടി 59 ലക്ഷത്തിലധികം എന്യൂമറേഷൻ ഫോമുകൾ വോട്ടർമാർക്ക് വിതരണം ചെയ്തതായി തിരഞ്ഞെടുപ്പ് കമ്മീഷൻ അറിയിച്ചു. ഈ ഘട്ടത്തിൽ ഉൾപ്പെടുത്തേണ്ട 51 കോടിയോളം വോട്ടർമാരുടെ 99.25 ശതമാനമാണിത്.

വോട്ടർ പട്ടിക പുതുക്കലിന്റെ രണ്ടാം ഘട്ടം ഈ മാസം 4-ന് ഒൻപത് സംസ്ഥാനങ്ങളിലും മൂന്ന് കേന്ദ്ര ഭരണ പ്രദേശങ്ങളിലുമായാണ് ആരംഭിച്ചത്.



സംസ്ഥാനത്ത് SIR നടപടികൾ ത്വരിതഗതിയിൽ പുരോഗമിക്കുന്നു. ഇതുവരെ ഒരു കോടി 37 ലക്ഷത്തി 36,737 എസ് ഐ ആർ എന്യൂമറേഷൻ ഫോമുകൾ ഡിജിറ്റൈസ് ചെയ്തതായി മുഖ്യ തിരഞ്ഞെടുപ്പ് ഓഫീസർ ഡോ. രത്തൻ U കേൽക്കർ അറിയിച്ചു. ഇത് മൊത്തം വിതരണം ചെയ്ത ഫോമുകളുടെ 49.32% ശതമാനം വരും.

വോട്ടർമാരെ കണ്ടെത്താൻ കഴിയാത്ത ഫോമുകളുടെ എണ്ണം 3 ലക്ഷത്തി 80,120 ആയി ഉയർന്നിട്ടുണ്ട്. ഇത് കൃത്യമായ കണക്കെല്ലെന്നും എല്ലാ BLO മാറും മുഴുവൻ ഡാറ്റയും ഡിജിറ്റൈസ് ചെയ്തിട്ടില്ലെന്നും മുഖ്യ തിരഞ്ഞെടുപ്പ് ഓഫീസർ അറിയിച്ചു.



വോട്ടർ പട്ടിക വിവരശേഖരണത്തിനും ഡിജിറ്റൈസേഷനും വിദ്യാർത്ഥികളെ നിയോഗിക്കുന്നത് പഠന പ്രവർത്തനങ്ങളെ ബാധിക്കുന്ന വിധത്തിൽ ആവരുതെന്ന് മന്ത്രി ഡോ. R ബിന്ദു പറഞ്ഞു. വോട്ടർ പട്ടിക പുതുക്കൽ പോലെ ഗൗരവമായ പ്രവൃത്തികളിൽ പഠനസമയം മാറ്റി വച്ച് വിദ്യാർത്ഥികളെ നിയോഗിക്കുന്നതിൽ അധ്യാപകരുടെയും രക്ഷിതാക്കളുടെയും ഉത്കണ്ഠ കണക്കിലെടുക്കണമെന്നും മന്ത്രി ഡോ. ബിന്ദു പ്രസ്താവനയിൽ വ്യക്തമാക്കി.



തദ്ദേശ തിരഞ്ഞെടുപ്പിന് പോളിങ്ങ് സ്റ്റേഷനുകൾ ഒരുക്കുന്ന നടപടികൾ സംസ്ഥാനത്തിന്റെ വിവിധ ഭാഗങ്ങളിൽ പുരോഗമിക്കുന്നു. 33,711 പോളിംഗ് സ്റ്റേഷനുകളാണ് ഒരുങ്ങുന്നത്. പോളിംഗ് സ്റ്റേഷനുകളിൽ ഹരിത ചട്ടങ്ങൾ പാലിക്കണമെന്നും എല്ലാ അടിസ്ഥാന സൗകര്യങ്ങളും ഒരുക്കണമെന്നും സംസ്ഥാന തിരഞ്ഞെടുപ്പു കമ്മീഷൻ കർശന നിർദ്ദേശം നൽകിയിട്ടുണ്ട്.



തദ്ദേശ തിരഞ്ഞെടുപ്പ് പ്രചാരണ ബോർഡുകളിൽ നിരോധിത, പോളിസ്റ്റർ അടങ്ങിയ തുണി ഉപയോഗിക്കുന്നുവെന്ന പരാതികളിൽ തദ്ദേശ വകുപ്പ് നടപടികൾ കർശനമാക്കി. കോഴിക്കോട് ജില്ലയിൽ ഓപറേഷൻ ഗ്രീൻ സ്വീപ് എന്ന പേരിൽ തദ്ദേശസ്ഥാപനങ്ങളുടെ നേതൃത്വത്തിൽ 676 പരിശോധനകൾ നടത്തുകയും 1200 കിലോ നിരോധിത പ്ലാസ്റ്റ് ഉൽപ്പന്നങ്ങൾ പിടിച്ചെടുക്കുകയും ചെയ്തു. ഒരു ലക്ഷത്തി 20,000 രൂപ പിഴയും ഈടാക്കി.



തദ്ദേശ തിരഞ്ഞെടുപ്പിൽ വാശിയേറിയ പോരാട്ടം നടക്കുന്ന മുനിസിപ്പൽ കോർപ്പറേഷനാണ് കണ്ണൂർ കോർപ്പറേഷൻ. സംസ്ഥാനത്ത് ഏറ്റവും ഒടുവിൽ രൂപീകൃതമായ കോർപ്പറേഷനിലെ തിരഞ്ഞെടുപ്പ് വിശേഷങ്ങളുമായി ആകാശവാണി ജില്ലാ പ്രതിനിധി K.O ശശിധരൻ.

----- (വോയ്സ്).....



സംസ്ഥാന സ്പഷ്യൽ സ്കൂൾ കലോത്സവത്തിന് മലപ്പുറം തിരുർ ഗവ. ബോയ്സ് ഹയർ സെക്കൻഡറി സ്കൂളിൽ ഇന്ന് തുടക്കമാകും.

കാഴ്ച-കേൾവി പരിമിതർ, മാനസിക വെല്ലുവിളി നേരിടുന്നവർ എന്നിങ്ങനെ മൂന്ന് വിഭാഗങ്ങളിലായി 3032 പേർ മാറ്റുരയ്ക്കും. 106 ഇനങ്ങളിലാണ് മത്സരങ്ങൾ. ഭിന്നശേഷി സൗഹൃദമായി പ്രത്യേകം റാമ്പടക്കം സജ്ജമാക്കിയാണ് വേദികൾ ഒരുക്കിയത്.

കലോത്സവം ശനിയാഴ്ച സമാപിക്കും.



ഭിന്നശേഷിക്കാരായ കുട്ടികളെയും രക്ഷിതാക്കളെയും പങ്കെടുപ്പിച്ച് വയനാട് ജില്ലയിലെ വൈത്തിരി ഗവ. ഹയർസെക്കൻഡറി സ്കൂൾ സംഘടിപ്പിക്കുന്ന 'സ്നേഹായനം' യാത്രയ്ക്ക് സമഗ്രശിക്ഷ കോഴിക്കോട് സ്വീകരണമൊരുക്കും. വൈകിട്ട് ബീച്ചിലെ ഫ്രീഡം സ്ക്വയറിലാണ് സ്വീകരണം. ഇതോടനുബന്ധിച്ച് ആറുമണി വരെ കുട്ടികളുടെ സർഗസന്ധ്യയും അരങ്ങേറും.

55 അംഗ സംഘമാണ് ബി.ആർ.സി വൈത്തിരിയുടെ സഹകരണത്തോടെ സംഘടിപ്പിക്കുന്ന സ്നേഹായനം പഠന-വിനോദ യാത്രയിൽ പങ്കെടുക്കുന്നത്.



ശ്രീനാരായണഗുരു ഓപ്പൺ സർവകലാശാലയുടെ രണ്ടാമത് സംസ്ഥാന കലോത്സവത്തിന് നാളെ കോഴിക്കോട്ട് തിരിച്ചെളിയും. വൈകിട്ട് നാലിന് മീഞ്ചന്ത ഗവണ്മെന്റ് ആർട്സ് & സയൻസ് കോളേജിൽ നടക്കുന്ന ചടങ്ങിൽ കവിയും ഗാനരചയിതാവുമായ പത്മശ്രീ കൈതപ്രം ദാമോദരൻ നമ്പൂതിരി

കലോത്സവം ഉദ്ഘാടനം ചെയ്യും. വി.ടി. മുരളി, നിലമ്പൂർ ആയിഷ എന്നിവർ മുഖ്യാതിഥികളാകും.

ആർട്സ് കോളേജിലെ മൂന്ന് വേദികളിലായി നടക്കുന്ന കലോത്സവത്തിൽ 1500 ഓളം മത്സരാർത്ഥികൾ പങ്കെടുക്കും. മൂന്ന് ദിവസത്തെ കലോത്സവം ഞായറാഴ്ച സമാപിക്കും.



ലക്നോവിൽ സയ്യിദ് മുഷ്താവ് അലി ട്വന്റി 20 ക്രിക്കറ്റ് ടൂർണ്ണമെന്റിൽ കേരളത്തിന് വിജയത്തുടക്കം. ആദ്യ മത്സരത്തിൽ ഒഡീഷയെ പത്ത് വിക്കറ്റിന് കേരളം തകർത്തു.

177 റൺസ് വിജയലക്ഷ്യവുമായി ക്രീസിലിറങ്ങിയ കേരളം 16.3 ഓവറിൽ ലക്ഷ്യം മറികടന്നു. രോഹൻ കുന്തുമലിന്റെ തകർപ്പൻ സെഞ്ചുറിയാണ് കേരളത്തിന് കരുത്ത് പകർന്നത്.

നാളെ കേരളം റെയിൽവേയെ നേരിടും.



അഹമ്മദാബാദിൽ AFC അണ്ടർ-17 ഏഷ്യൻ കപ്പ് 2026 യോഗ്യതാ മത്സരത്തിൽ ചൈനീസ് തായ്പേയിക്കെതിരെ ഇന്ത്യയ്ക്ക് ജയം. ഗ്രൂപ്പ് D മത്സരത്തിൽ ഒന്നിനെതിരെ 3 ഗോളുകൾക്കാണ് ഇന്ത്യ വിജയിച്ചത്. ഇന്ത്യയുടെ അടുത്ത മത്സരം നാളെ ലെബനനെതിരെയാണ്.



ഏഴിമല ഇന്ത്യൻ നാവിക അക്കാദമിയിൽ പരിശീലനം പൂർത്തിയാക്കിയ കേഡറ്റുകളുടെ പാസിംഗ് ഔട്ട് പരേഡിന് മുന്നോടിയായി ഔട്ട്ഡോർ ട്രെയിനിങ് എക്സിബിഷൻ ഇന്ന് വൈകിട്ട് അക്കാദമി മൈതാനിയിൽ നടക്കും. വിവിധ അഭ്യാസ മൂറുകൾ കേഡറ്റുകൾ ഉദ്യോഗസ്ഥർക്കും കുടുംബാംഗങ്ങൾക്കും മുന്നിൽ അവതരിപ്പിക്കും.

നാളെ രാവിലെ ബിരുദധാന ചടങ്ങ് നടക്കും.

ശനിയാഴ്ച നടക്കുന്ന പാസിംഗ് ഔട്ട് പരേഡിൽ രാജ്യരക്ഷാ സേന മേധാവി ജനറൽ അനിൽ ചൗഹാൻ മുഖ്യാതിഥിയാകും.



നാവിക ദിനാഘോഷങ്ങളുടെ ഭാഗമായി തിരുവനന്തപുരം നിശാഗന്ധി ഓഡിറ്റോറിയത്തിൽ ഇന്ത്യൻ നാവികസേനാ ബാൻഡ് സംഗീത വിരുന്ന്

അവതരിപ്പിച്ചു. ദക്ഷിണ നാവിക കമാൻഡിന്റെ 55 അംഗ ഇന്ത്യൻ നാവിക ബാൻഡ് ടീമിന്റെ മികവ് പ്രകടമാക്കുന്നതായിരുന്നു സംഗീതവിരുന്ന്.

തിരുവനന്തപുരം ടൂറിസം സെക്രട്ടറി ബിജു കെ മുഖ്യാതിഥിയായി. മുതിർന്ന ഉദ്യോഗസ്ഥരും മറ്റ് സേനാ വിഭാഗങ്ങളിലെ ഉദ്യോഗസ്ഥരും പരിപാടിയിൽ പങ്കെടുത്തു.



മറവീരോഗികളുടെ പരിചരണത്തിൽ പരിശീലനം നൽകുന്നതിന്, കോട്ടയം മഹാത്മാഗാന്ധി സർവകലാശാലയിൽ നടന്നുവരുന്ന ഡിപ്ലോമ കോഴ്സുകൾ പൂർത്തിയാക്കിയവരുടെ പാസിങ് ഔട്ട് പരിപാടി ഇന്ന് നടക്കും.

സർവകലാശാല ആസ്ഥാനത്ത് നടക്കുന്ന ചടങ്ങിൽ വൈസ് ചാൻസലർ പ്രൊഫസർ C.T അരവിന്ദകുമാർ, ഭിന്നശേഷി കമ്മീഷണർ പ്രൊഫസർ P.T ബാബുരാജ് തുടങ്ങിയവർ പങ്കെടുക്കും.



സംസ്ഥാനത്ത് ചിലയിടങ്ങളിൽ ഇന്ന് മഴക്ക് സാധ്യതയുണ്ടെന്ന് കേന്ദ്ര കാലാവസ്ഥ വകുപ്പ് അറിയിച്ചു. എവിടെയും ജാഗ്രത മുന്നറിയിപ്പ് പുറപ്പെടുവിച്ചിട്ടില്ല.

കേരള-ലക്ഷദ്വീപ് തീരങ്ങളിൽ മണിക്കൂറിൽ 45 മുതൽ 55 കിലോമീറ്റർ വരെ വേഗത്തിൽ കാറ്റിനു സാധ്യതയുള്ളതിനാൽ ഞായറാഴ്ച വരെ മത്സ്യബന്ധനത്തിന് വിലക്കേർപ്പെടുത്തി.



*News Editor & News Reader: സയ്യിദ് അലി ശിഹാബ്
NRTs: ഫസ്ത ഫാത്തിമ, സാലിം പി
DEO : ഷീബ*